


# L-iskola primarja tal-gvern ta' Hal Lija – waħda mill-ewwel skejġel ta' Malta

**Dr George Cassar B.A.(Educ.), M.Ed., Ph.D.**



Sakemm Malta għaddiet f'idejn l-Ingliżi fl-1800, l-edukazzjoni kienet għadha fi stat fqir hafna u għalhekk ma kontx tistenna li ssib skejġel fl-irhula żgħar jekk anqas kien hawn skejġel f'irhula akbar u aktar importanti. Wiehed jista' jgħid li għall-familji Maltin li fil-maġġoranza tagħhom kienu fqar, kienet ferm diffiċli li jibagħtu lil uliedhom f'xi skola kemm minhabba l-istess faqar tagħhom u kif ukoll għax ma kienx hawn skejġel fejn jintbagħtu. Għas-sinjuri l-għażla kienet aktar faċli. Kien hemm min jibgħat lit-tfal għand għalliema privati jew kienu jgħibu l-għalliem id-dar.<sup>1</sup> Ohrajn kienu jiktbu lil uliedhom fi skejġel żgħar privati li kien hawn f'Malta, hafna minnhom taht għalliema barranin.<sup>2</sup> Jidher li kien hemm mhux inqas minn 39 skola privata bejn l-1800 u l-1840.<sup>3</sup>

Fl-ewwel snin ta' hakma Ingliża f'Malta, il-gvern kien għadu ma rax il-bżonn ta' sistema ta' edukazzjoni fuq bażi nazzjonali. L-uniku pass konkret lejn xi forma ta' edukazzjoni għall-popolin ittieded fl-1819 minn *Normal School Society*, għaqda filantropika, li fethet numru ta' skejġel fosthom fil-Belt Valletta, fl-Isla u fiż-Żejtun.<sup>4</sup> F'sitwazzjoni bħal din ma kontx trid wisq biex tifhem id-deskrizzjoni misjuba f'kitba li turi l-qagħda ta' l-edukazzjoni fl-ewwel snin ta' Malta taht l-Ingliżi fejn jingħad li l-kultura taż-żgħażaġh kienet thalliet lura. L-iskejġel privati kienu f'it u f'ihom kienu jiġu mgħallma biss il-prinċipji bażiċi tat-Taljan u l-Latin.<sup>5</sup> U din il-qagħda tkompli tiġi deskritta lanqas jista' jehodha minn wiehed mix-xhieda li deher quddiem il-Kummissjoni Rjali li għet Malta fl-1836 fejn qal li, per eżempju, f'rahal bħall-Mosta ma kienx hemm aktar minn 50 ruh li setghu jaqraw minn popolazzjoni ta' 3,734 ruh.<sup>6</sup>

Din il-kummissjoni rjali, magħmula minn John Austin u George Cornwall Lewis, kienet għet mibgħuta Malta biex tifli s-sitwazzjoni tal-kolonja u tissuggerixxi titjib. Ir-rapport li harget din il-Kummissjoni, ipprezentat fis-27

ta' April 1839, kien importanti ghax, fuq l-instigazzjoni tieghu, il-gvern f'Malta issa beda jieh u sehem aktar haj u dirett fl-organizzazzjoni ta' l-edukazzjoni pubblika. Minhabba dan ir-rapport il-gvern jidher li sar hafna aktar konxju tar-responsabbilita' tieghu f'dak li ghandu x'jaqsam ma' l-edukazzjoni popolari u ghalhekk ta bidu ghall-proċess li jipprovdi taghlim elementari b'xejn.<sup>7</sup> Fil-fatt Austin u Lewis ghamluha ċara li l-edukazzjoni f'Malta kienet ftit fil-kwantita' u fqira fil-kwalita'. Huma saħqu li, fil-fehma taghhom, din ma setghetx tikber jew tissaħħah b'mod sodisfaċenti jekk il-proċess ta' żvilupp u titjib ma kienx se jkun meghjun mill-gvern.<sup>8</sup>



*L-Iskola ta' Hal Lija fi Strada San Antonio.*

Bis-saħha tar-rakkomandazzjonijiet ta' din il-kummissjoni rjali, twaqqaf kumitat tat-tmexxija bl-inkarigu li jfassal u jiftaħ l-ewwel skejjel għall-poplu kif issuġġerit minn Austin u Lewis flimkien ma' Sarah, il-mara ta' John Austin, li tant hadmet biex tinfirex l-edukazzjoni f'Malta.

L-ewwel skejjel ġodda għas-subien kellhom jinfethu fl-Imdina, iż-Żejtun, iż-Żurriq, Haż-Żebbuġ u Hal Lija. Dawk tal-bniet kienu maħsuba għall-Imdina, iż-Żejtun u Hal Lija. Dawn l-iskejjel kellhom iservu ta' ċentri għall-irhula tal-viċin. Filwaqt li l-iskola ta' l-Imdina nfethet fl-1837, dik ta' Hal Lija nfethet f'Mejju tas-sena ta' wara.

L-iskola primarja f'Hal Lija kellha sservi bhala ċentru għat-tfal minn Hal Lija, Hal Balzan, H' Attard, Birkirkara, il-Mosta, in-Naxxar u Hal Gharghur.<sup>9</sup> L-attendenza fl-iskola ta' Hal Lija minn dawn it-tfal mill-irhula msemmija ma kinitx obligatorja u għalhekk in-numru ta' studenti ma kienx ikun kbir wisq meta mqabbel man-numru tal-popolazzjoni ta' tfal dak iż-żmien. Kien hemm ukoll id-distanza bejn l-irhula li f'hafna każi ma kinitx żgħira u, barra minn hekk, it-tfal kienu jistmellu t-tagħlim, li kien isir bit-Taljan fis-suġġetti kollha fl-iskola.<sup>10</sup>

L-iskola ta' Hal Lija kienet fi Strada San Antonio u l-ewwel għalliem ta' l-iskola tas-subien kien Giuseppe Madiona b'salarju ta' £35 fis-sena. Dan kellu tahtu 215-il tifel. L-għalliema ta' l-iskola primarja tal-bniet kient Carmela Camilleri b'salarju ta' £20 fis-sena. Kellha tahta 145 tifla. Ta' min jghid li fl-1838 fost l-iskejjel primarji tal-gvern, jekk thalli barra l-iskola tal-Belt Valletta, l-iskola ta' Hal Lija kellha l-akbar numru ta' studenti subien u bniet meta mqabbla ma' l-iskejjel l-oħra kollha. L-iskola ta' Hal Lija kienet tinghata mill-gvern is-somma ta' £150 fis-sena biex tixtri l-kotba, il-lavanji, il-lapsijiet, u oġġetti oħra ta' bżonn għax-xogħol tagħha. Kellha wkoll £5 oħra għal xi spejjeż li kienu jinjalghu u mhux mahsuba minn qabel.<sup>11</sup> Sa l-1840 jidher li l-għalliem li kien jiehu hsieb l-iskola tas-subien kien inbidel u issa sar Luigi Micallef. Is-salarju tiegħu kien baqa' ta' £35 fis-sena. L-għalliema tal-bniet baqagħet Carmela Camilleri bl-istess hlas. Madankollu dehret qabza kbira fin-numru ta' studenti. Issa s-subien fl-iskola kienu 80 u l-bniet kienu 40. Jidher li kwazi f'kull skola minn dawk li kienu nfethu n-numru ta' studenti niżel u niżel b'mod sostanzjali.<sup>12</sup>

Kienu għadu ma bediex jinhass l-entuzjażmu għat-tagħlim u żgur ma kinux għadhom daħlu l-liġijiet li jobbligaw lil ġenituri jibagħtu lil uliedhom l-iskola bil-fors.

### Referenzi

- <sup>1</sup> Ara bhala eżempju (Pullicino, F.), *Cenni Biografici del defunto Mons. Dr. Don Filippo Amato Arcidiacono e Vicario Generale della Diocesi di Malta* (Malta, 1864), 5.
- <sup>2</sup> Numru ta' skejjel privati li kienu jeżistu madwar l-1810 jagħtihom W. Domeier, *Observations on the Climate, Manners and Amusements of Malta; principally intended for the information of Invalids repairing to the Islands for the recovery of health* (Londra, 1810), 103.
- <sup>3</sup> J. Debono, 'La Società delle scuole normali della Valletta' A brief historical backdrop', *Melita Historica*, xii/1 (Malta, 1996), 48.
- <sup>4</sup> Għal aktar informazzjoni fuq dawn l-iskejjel u din is-Socjetà ara, J. Zammit Mangion, *Education in Malta* (Malta, 1992), 17; Debono, 47-74.
- <sup>5</sup> N.Z., *In Morte del Dottor Giuseppe Clinquant* (Malta, 1868), 12-3.
- <sup>6</sup> Royal Commission of Enquiry, *Copies or Extracts of Reports of the Commissioners appointed to inquire into the Affairs of the Island of Malta and of Correspondence thereupon*, II (Londra, 1838), 41, ikkwotata f'Debono, 70.
- <sup>7</sup> J.J. Camilleri, 'Early Government Schools in Malta', *Melita Historica*, vi/3 (Malta, 1970), 260.
- <sup>8</sup> Royal Commission of Enquiry: *Copies or Extracts of Reports of the Commissioners appointed to inquire into the Affairs of the Island of Malta and of Correspondence thereupon*, III (Londra, 1839), 42.
- <sup>9</sup> Camilleri, 262 u nota 16.
- <sup>10</sup> Ara per eżempju, M.A. Sant, 'Mosta through the ages', L.J. Scerri, (ed.) *Mosta The Heart of Malta*, (Malta, 1996), 37.
- <sup>11</sup> *Malta Blue Book 1838* (Malta, 1838), 206-7.
- <sup>12</sup> *Malta Blue Book 1840* (Malta, 1840), 204-5.